

بِسْمِ اللّٰهِ الرَّحْمٰنِ الرَّحِیْمِ .  
مصطفیٰ جانِ رحمت پہ لاکھوں سلام

## اقلیمِ نعت کا معتبر سفیر..... نظمیں مارہروی

میرے ایک جناب شناسا محمد عامر برکاتی نے ایک روز اخلاص و محبت میں ڈوبی ہوئی ایک حسین اور خوب صورت خواہش ظاہر کی کہ میں شہزادہ خاندانِ برکات حسان العصر سید آل رسول حسین میاں نظمیں مارہروی کی شخصیت اور فنِ نعت گوئی پر کچھ خامہ فرسائی کروں۔ ویسے مجھ جیسا کم علم اور بے بضاعت ہرگز اس قابل نہیں کہ سید آل رسول حسین میاں نظمیں مارہروی جیسی متنوع صفات کی حامل المرتبت تہہ دار روحانی و عرفانی، علمی و ادبی شخصیت، مایہ ناز ادیب، بلند پایہ انشا پرداز، تجزیہ نگار صحافی، افسانہ نویس، اور بہتم باشان قادر الکلام نعت گو شاعر کے شعری و فنی محاسن کا جائزہ لیتے ہوئے کچھ باتیں سپردِ قلم کر سکے۔

حضورِ رحمتِ عالم صلی اللہ علیہ وسلم کی اس مقدس آل اور عاشقِ صادق کی شخصیت اور فنِ نعت گوئی پر ان چند عقیدت مندانہ صفحات کے حوالے سے دراصل میں اپنے آپ کو نظمیں مارہروی کے جید کریم علیہ السلام کی رضا و خوش نودی کا طالب بنا رہا ہوں اور نظمیں مارہروی کے نیاز کیٹیوں کی صف میں شامل ہو کر دنیوی و اخروی سرفرازی و کام رانی کو اپنے مقدر میں درج کروا رہا ہوں۔

نظمیں مارہروی؛ ہندوستان کے نجیب الطرفین سادات کرام میں بلند و بالا مقام و مرتبہ پر فائز خاندانِ برکات کے چشم و چراغ ہیں۔ وہ مارہرہ مطہرہ جس کی عظمتیں اور رفعتیں مسلم ہیں۔ اور جس کے فیوضِ روحانی کا چشمہ جاری اکتافِ عالم میں رواں دواں ہے۔ جہاں سے امام احمد رضا قادری برکاتی محدث بریلوی جیسے اپنے وقت کے عظیم ”مجدد“ نے بھی روحانی اکتساب فیض کیا۔ نظمیں مارہروی کی ولادت باسعادت اسی مارہرہ میں ۶ ررمضان المبارک ۱۳۶۵ھ بمطابق ۱۴ اگست ۱۹۴۶ء کو ہوئی۔ خاندانی نام محمد حیدر اور تاریخی نام سید فضل اللہ قادری تجویز کیا گیا۔ اور آپ سید آل رسول حسین میاں برکاتی کے نام سے مشہور عالم ہوئے۔ نظمیں مارہروی کا تخلص ہے جو آپ کے دادا حضرت سید شاہ آل

## اقلیمِ نعت کا معتبر سفیر نظمیں مارہروی

ڈاکٹر محمد حسین مشاہد رضوی، مالیگاؤں

حسب فرمایش: محمد عامر برکاتی، البرکات مینس وئیر، مالیگاؤں

ناشر: ادارہ دوستی، ۸۴۲ کمال پورہ، مالیگاؤں (ناسک)

سن اشاعت ۲۱۱ء

عبا صاحب مارہروی رحمۃ اللہ علیہ کا عنایت فرمودہ ہے۔ اس تخلص کی شہرت و مقبولیت کے کیا کہنے اہل عقیدت و محبت کی بزم میں آپ کہیں سرکارِ نظمی تو کہیں حضورِ نظمی تو کہیں نظمی میاں کے لقب سے احتراماً یاد کیے جاتے ہیں۔

حضرت نظمی مارہروی نے بیعت و خلافت اپنے والد ماجد حضور سید العلماء سید آل مصطفیٰ سید میاں مارہروی نور اللہ مرقدہ سے حاصل کی۔ علاوہ ازیں آپ کو عم محترم حضور احسن العلماء سید مصطفیٰ حیدر حسن میاں نور اللہ مرقدہ نے بھی خصوصی اجازت و خلافت سے مشرف فرمایا۔ مسولی شریف کے بزرگ حضور سید شاہ حبیب احمد صاحب نور اللہ مرقدہ نے بھی آپ کو اپنی اجازت و خلافت عطا فرمائی ان نورانی و عرفانی اور روحانی نسبتوں سے سید آل رسول حسین میاں نظمی مارہروی کی شخصیت میں چار چاند لگ گئے اور آپ کو اس قدر تابانی و درخشانی حاصل ہوئی کہ آج پوری دنیاے سنیت میں آپ کی شخصیت اور نعتیہ شاعری کا چرچا زباں زدِ خاص و عام ہے۔

نظمی مارہروی نے ابتدائی تعلیم وطن عزیز مارہرہ مطہرہ میں حاصل کی، پنجم درجہ تک ممبئی اور پھر دوبارہ انٹرمیڈیٹ تک کی تعلیم مارہرہ مطہرہ میں رہ کر مکمل کی۔ انگریزی ادب اور اسلامیات میں جامعہ ملیہ اسلامیہ سے گریجویشن کی تکمیل کے بعد انڈین انسٹی ٹیوٹ آف ماس کمیونی کیشن، دہلی سے جرنلزم کے کورس میں نمایاں کامیابی حاصل کی۔ بعدہ UPSC کے تحت منعقد ہونے والے سول سروسز کے مشکل ترین امتحان میں شرکت کی اور تمنغہ کام یابی سے سرفراز ہونے کے بعد مرکزی حکومت کی وزارت اطلاعات و نشریات کے محکمہ پریس انفارمیشن بیورو (P.I.B.) سے ملازمت کا آغاز کیا۔ حکومت ہند کی ڈائریکٹوریٹ آف فیلڈ پبلسٹی کے جوائنٹ ڈائریکٹر کے عہدے سے ۳۳ سالہ بے داغ ملازمت کے بعد رضا کاراندریٹا رمنٹ لیا۔ دورانِ ملازمت نظمی مارہروی نے نہ ہی کسی قسم کا غیر ضروری دباؤ قبول کیا اور نہ ہی کہیں گورنمنٹ کی کاسہ لیبسی سے آپ کا دامن آلودہ ہوا۔

نظمی مارہروی کے والد ماجد حضور سید العلماء سید آل مصطفیٰ سید میاں مارہروی نور اللہ مرقدہ نے آپ کی دینی و روحانی تربیت فرمائی۔ جس کے نتیجے میں آپ علومِ جدیدہ کے ساتھ ساتھ علومِ دینیہ کے بھی ایک عظیم شہ سوار بنے۔ نظمی مارہروی کی سب رنگ شخصیت کا یہی امتیازی وصف ہے کہ آپ بہ یک وقت علومِ جدیدہ کے ماہر تو ہیں ہی علومِ دینیہ میں بھی آپ مثالی حیثیت کے حامل ہیں۔ اسی طرح آپ نے مذاہبِ عالم کا بھی گہرا مطالعہ کیا، اسلام کے ساتھ ساتھ دیگر مذاہب پر آپ کی عالمانہ مہارت

اور وسعتِ نظری کا تجزیہ کرتے ہوئے پروفیسر ڈاکٹر انور شیرازی لندن راقم ہیں کہ :

”تقریباً چونتیس کتابوں کے مصنف نے مجھ سے عالمی مذاہب کے تقابلی موازنے پر کافی تفصیل سے گفتگو کی کبھی مجھے ایسا لگا کہ میں پنڈت آل رسول سے مخاطب ہوں اور کبھی یوں محسوس ہوا کہ میرے سامنے فادر آل رسول بیٹھے ہوئے ہیں۔ نظمی اپنے ہر رنگ میں منفرد لگے۔“ (بعد از خدا.....، ص ۳۰)

علاوہ ان محاسن کے حضرت سید آل رسول حسین میاں نظمی مارہروی کثیر لسانی شخص ہیں۔ آپ کو اردو کے علاوہ عربی، فارسی، ہندی، انگریزی، مراٹھی، گجراتی اور سنسکرت جیسی زبانوں پر عالمانہ و فاضلانہ دسترس حاصل ہے۔ یہی وجہ ہے کہ آپ کی فکر و نظر میں بلا کی گہرائی و گیرائی جلوہ فگن ہے۔ نعتیہ شاعری تو آپ کا خاص میدانِ فکر و عمل ہے۔ ویسے آپ کا رہ و قلم نثر و نظم دونوں ہی میدانوں میں یک ساں رواں دواں ہے۔ آپ نے اصلاح امت، تحفظ سنیت، ترویج مسلک اعلیٰ حضرت، رشد و ہدایت، تصوف و ولایت، تاریخ اسلامی اور سیرت طیبہ کے اہم گوشوں کو اجاگر کرنے کے لیے درجنوں کتابیں تصنیف فرمائیں۔ آپ جہاں UPSC کے تحت مرکزی حکومت میں ملازمت کر رہے تھے وہیں تفسیر و حدیث، سیرت و مغازی کے ساتھ ساتھ فضائے نعت میں بھی مجو پرواز تھے۔ آپ کی جملہ تصانیف عوام و خواص دونوں ہی کے لیے یک ساں مفید ہیں۔ آپ کا اسلوب نگارش انتہائی نکھر اور سترہا ہوا ہے۔ سلیس و با محاورہ زبان میں اپنے مافی الضمیر کو قاری تک پہنچانے کے لیے سیدھے سادھے لفظوں کا استعمال کیا ہے۔ کہیں بھی آپ نے اپنی علمیت بگھارنے کی کوشش نہیں کی ہے۔ ہاں! تحقیق طلب امور کی عالمانہ و محققانہ شان و شوکت سے وضاحت و صراحت فرمائی ہے۔ تفسیر و حدیث کے جاہ جا حوالے آپ کی تصانیف میں بہ کثرت موجود ہیں۔ آپ نے اردو کے علاوہ فارسی، ہندی گجراتی اور انگریزی میں بھی اپنا علمی اثا ث دنیاے سنیت اور جہان ادب کو عنایت کیا ہے۔ دیگر زبانوں سے اردو میں تراجم بھی کیے ہیں اور اردو سے دیگر زبانوں میں بعض اہم کتب کو منتقل بھی کیا ہے۔ آپ کی بیش تر تصانیف زبور طبع سے آراستہ ہو کر مصلحہ شہو د پر جلوہ گر ہو کر اہل علم و دانش سے خراجِ تحسین حاصل کر چکی ہیں۔ نظمی مارہروی کی تصانیف کی تفصیل حسب ذیل ہے۔

- (۱) کلام الرحمن (ہندی ترجمہ کنز الایمان و خزائن العرفان)
- (۲) مصطفیٰ جانِ رحمت ﷺ (مختصر سیرت)

- (۳) شانِ مصطفیٰ ﷺ (کلامِ رضا پر تضامین)
- (۴) مدائحِ مصطفیٰ ﷺ (نعتیہ دیوان)
- (۵) اسرارِ خاندانِ مصطفیٰ ﷺ (ترجمہ رسالہ فارسی)
- (۶) تنویرِ مصطفیٰ ﷺ (نعتوں کا مجموعہ)
- (۷) عرفانِ مصطفیٰ ﷺ (مجموعہ کلام)
- (۸) نوازشِ مصطفیٰ ﷺ (نعتیہ دیوان)
- (۹) مصطفیٰ سے آلِ مصطفیٰ تک (تذکرہ مرشدانِ سلسلہ برکاتیہ)
- (۱۰) مصطفیٰ سے مصطفیٰ رضاتک (تذکرہ)
- (۱۱) قرآنی نماز بہ مقابلہ ماکر و فونی نماز (اردو میں رسالہ)
- (۱۲) قرآنی نماز بہ مقابلہ ماکر و فونی نماز (ہندی میں رسالہ)
- (۱۳) دی گریڈ بیٹاڈ (علمِ غیبِ رسول ﷺ پر انگریزی رسالہ)
- (۱۴) نظمِ الہی (انگریزی تفسیر سورہ بقرہ قریباً ۸۰۰ صفحات)
- (۱۵) گستاخیِ معاف (ہندی انشائیے)
- (۱۶) گھر آنگن میلاد (میلاد نامہ برائے خواتین، مختصر)
- (۱۷) گھر آنگن میلاد (میلاد نامہ برائے خواتین، مفصل)
- (۱۸) ذبحِ عظیم (واقعات کربلا)
- (۱۹) دی وے ٹوٹی (انگریزی ترجمہ بہارِ شریعت، سولہواں حصہ)
- (۲۰) کیا آپ جانتے ہیں؟ (اسلامی معلومات)
- (۲۱) اسلام دی ریبل جن الٹی میٹ (انگریزی)
- (۲۲) ڈیسٹی نیشن پیراڈائز (فضائلِ صحابہ، انگریزی)
- (۲۳) گیٹ وے ٹو ہیون (خواتین کے لیے رسالہ، انگریزی)
- (۲۴) ان ڈیفینس آف اعلا حضرت (انگریزی)
- (۲۵) فضلِ ربی (سفر نامہ اردو)
- (۲۶) فضلِ ربی (سفر نامہ ہندی)

- (۲۷) سبع سنابل شریف پر اعتراضات کے جوابات
- (۲۸) قصیدہ بُدہ شریف (اردو، انگریزی اور ہندی میں ترجمہ و تشریح)
- (۲۹) کتاب الصلاۃ (طریقہ نماز پر انگریزی رسالہ)
- (۳۰) اعلا حضرت کی تصنیف مبارکہ ”الامن والعلی“ کا انگریزی ترجمہ
- (۳۱) ہندی ترجمہ نئی روشنی (اصلاحی ناول مصنفہ حضور سید العلماء)
- (۳۲) مصطفیٰ سے مصطفیٰ حیدر حسن تک (تذکرہ)
- (۳۳) بعد از خدا..... (مکمل نعتیہ دیوان)
- (۳۴) کیا آپ جانتے ہیں؟ (ہندی)
- (۳۵) چھوٹے میاں (خاتما ہی پس منظر میں ایک ناول)
- (۳۶) عمر قید (گجراتی کلاسیکی ناول کا اردو ترجمہ، نیشنل بک ٹرسٹ آف انڈیا کے لیے)
- (۳۷) آگ گاڑی (گجراتی کلاسیکی ناول کا اردو ترجمہ، نیشنل بک ٹرسٹ آف انڈیا کے لیے)
- (۳۸) ٹوٹو (شیلانگ کے پس منظر میں ایک سماجی ناول)
- (۳۹) طیبہ رکب جنناں (اردو، ہندی)
- (۴۰) سب سے بڑا اللہ کا رشتہ (موضوع: الحب للہ واللہ للبغض فی اللہ)
- (۴۱) چل قلم (نعتیہ دیوان، بعد از خدا.....! کا ہندی روپ)
- (۴۲) دی ایکزل ٹیڈ ہاؤس آف دی ہولی پروفیٹ (انگریزی ترجمہ تصنیف مبارکہ ”الشرف للمعبد لآل محمد)
- ان تصنیفات و رسائل کے علاوہ کلکِ نظمی نے ممتاز اخبارات و رسائل اور جرائد و ڈائجسٹ میں بھی اپنی فکر و نظر کے گوہر بکھیرے ہیں۔ مثلاً: نیا دور (لکھنؤ)، آج کل (نئی دہلی)، استقامت ڈائجسٹ (کان پور)، انقلاب، اردو ٹائمز، ہندوستان، سب رس، ہندوستانی زبان، صبحِ امید، قومی راج (ممبئی)، کھلونا، ہما، ہڈی، ہدف، ہزار داستان، پیامِ مشرق، پرچمِ ہند (نئی دہلی)، ہندی روزنامہ لیبیسٹ (راے پور، ایم۔ پی)، انگریزی رسالہ دی مرر، چندرہ روزہ ریاضِ عقیدت (کوچ، ضلع جالون)، میں نظمیں مار ہروی کی حمدیہ نظمیں، مناجات، سلام و دعا، نعتیں، کہانیاں، افسانے، انشائیے، نظمیں اور غزلیں اشاعت پذیر ہوئی ہیں۔ اور ماہ نامہ صبحِ امید، ممبئی میں سیکڑوں کتابوں پر تبصرے و تجزیے برسوں تک

شائع ہوتے رہے ہیں۔ ساتھ ہی ممبئی سے نکلنے والے روزنامہ شامنامہ میں عرصہ دراز تک نظمیں مارہروی کے ترتیب دیے ہوئے علمی و ادبی معے شائع ہوئے اور کافی مقبول ہوئے۔

سید آل رسول حسنین میاں نظمیں مارہروی کی شخصیت کا سب سے اہم اور قابل ذکر پہلو یہ ہے کہ آپ امام احمد رضا محدث بریلوی کے پیرومرشد حضور خاتم الاکابر سید شاہ آل رسول احمدی مارہروی قدس سرہ اور مفتی اعظم علامہ مصطفیٰ رضا نورمی بریلوی کے پیرومرشد شیخ المشائخ حضور سید شاہ ابوالحسنین احمد نوری مارہروی قدس سرہ اور حضور سیدنا شاہ غلام محی الدین امیر عالم قدس سرہ کی گدی کے وارث و امین اور سجادہ نشین ہیں اس اعتبار سے نظمیں مارہروی روحانیت و عرفانیت، تصوف و معرفت اور طریقت و حقیقت کے بھی گوہ گراں ہیں۔ ان پر نوراماتوں کے حوالے سے تزکیہ نفس، طہارت قلبی، رشد و ہدایت، تبلیغ دین اور اشاعت و تحفظ مسلک اعلیٰ حضرت کے لیے نظمیں مارہروی کے ملک و بیرون ملک تبلیغی و اشاعتی اسفار جاری رہتے ہیں۔ جہاں آپ کے وعظ و ارشاد کی روحانی و عرفانی مجالس آراستہ ہوتی ہیں۔ آپ کے پند و نصائح سے بھرپور مواظبت اور ملفوظات نافہ سماعت کر کے نہ جانے کتنے گناہ گار افراد تائب ہوئے اور بد عقیدہ، اہل سنت کے دامن میں آئے۔ نظمیں مارہروی بڑوں کی عزت و احترام اور چھوٹوں پر شفقت و پیار میں اسلاف کے پرتو ہیں۔ آپ کی مجالس خالص علمی و ادبی اور دینی و اصلاحی عنوانات سے لبریز ہوتی ہیں۔ آپ اپنے مریدین، متوسلین، معتقدین اور مستفیدین کی تالیف قلبی کے لیے اپنی نوازشات کی بارش کرتے رہتے ہیں، ہر ایک سے خندہ پیشانی کے ساتھ ملنا، دل نشین لب و لہجے میں کلام کرنا آپ کی شخصیت کے توصیفی پہلو ہیں۔ نظمیں مارہروی کے اندرون ملک تبلیغی و علمی اسفار اتر پردیش، دہلی، ہریانہ، بہار، بنگال، آسام، میگھالیہ، میزورم، تری پورہ، اڑیسہ، مدھیہ پردیش، راجستھان، گجرات، مہاراشٹر، آندھرا پردیش، وادرا نگر حویلی اور گوا جیسی ریاستوں کے مختلف اضلاع کے متعدد شہروں اور گاؤں میں جاری رہتے ہیں علاوہ ازیں بیرون ملک میں حجاز مقدس، عراق، دبئی، اسرائیل، شام، انگلینڈ، پاکستان اور نیپال کے مختلف شہروں میں آپ کی روحانی و عرفانی مجالس منعقد ہوتی رہی ہیں۔

نظمیں مارہروی ہندوستان کے جس عظیم خانوادہ سے تعلق رکھتے ہیں؛ علم و فضل، زہد و اتقا، سیادت و بزرگی اور شعر و ادب میں اس کی خدمات جلیلہ مسلم مانی گئی ہیں۔ ایک زمانہ سے مارہرہ مطہرہ روحانیت و عرفانیت کا مرکز تو ہے ہی۔ شعر و سخن میں بھی اسے مرکزی حیثیت حاصل ہے۔ اردو زبان و ادب کے آغاز، عروج اور ارتقا کی تاریخ میں بھی مارہرہ مطہرہ کے بزرگوں کی شراکت داری جگ ظاہر

ہے۔ میر عبدالواحد شاہدی بلگرامی علم و عرفان کے بحر ناپیدا کنار، تصوف و ولایت کے ڈرّ نایاب تو تھے ہی ساتھ ہی ساتھ آپ اپنے عہد کے ممتاز شاعر و ادیب بھی گذرے ہیں۔ عہد عالم گیری میں جب کہ اردو کا تشکیلی دور شروع تھا تاج دار خاندان مارہرہ حضور سید شاہ برکت اللہ عینی و عتیقی مارہروی کی شعری و نثری خدمات اظہر من الشمس ہیں۔ آپ فن علم و ادب اور شاعری میں مثیل و نظیر نہیں رکھتے تھے۔ عربی، فارسی کے علاوہ ہندی (جو آگے چل کر اردو کے نام سے معنون ہوئی) اور سنسکرت پر آپ کو مہارت تانہ حاصل تھی۔ چنانچہ آپ کی شاعری کے بارے میں حسان الہند میر غلام علی آزاد بلگرامی نے اپنی شہرہ آفاق تصنیف ”ماثر الکرام“ میں تحریر فرمایا ہے:

”شاہ برکت اللہ عینی نے پیامی شاعر کی حیثیت سے عالم گیر شہرت حاصل کر لی تھی۔“

(علامہ غلام علی آزاد بلگرامی: ماثر الکرام دفتر ثانی، ص ۲۳۹)

علاوہ ازیں ”مقدمہ تاریخ اردو زبان“ میں ماہر لسانیات پروفیسر ڈاکٹر مسعود حسین خان راقم ہیں: ”عہد عالم گیر کے مشہور مصنف سید شاہ برکت اللہ عینی مارہروی کو ہندی، فارسی اور عربی پر کامل عبور تھا، تصوف و معرفت سے لبریز، انسانیت کے پیغام کو انہوں نے اپنے دوہوں اور کتبوں کے ذریعہ پہنچایا۔“

(پروفیسر ڈاکٹر مسعود حسین خان: مقدمہ تاریخ اردو زبان، ص ۱۶۹)

حضور سید شاہ برکت اللہ مارہروی قدس سرہ نے عربی میں ”عتیقی“ اور ہندی میں ”عتیقی“ تخلص اختیار کیا۔ ”پیچ پرکاش“ کے نام سے آپ کا دیوان طبع ہو چکا ہے۔ ذیل میں آپ کے دور بخنے نشان خاطر فرمائیں۔

ابی بکر و عمر پن ، عثمان علی بکھان

ست ، نیقی اور لاج آتی بدیا بوجہ سبحان

.....

مورکھ لوگ نہ بوجھی ہیں دھرم کرم کی چھین

ایک تو چاہیں ادھک کے ایک تو دیکھیں ہین

آپ کے قلم گل رنگ سے نکلا ایک شاہ کار عربی سلام تو شہرت و مقبولیت کے اوج ثریا تک

پہنچا ہوا اور زبان زد خاص و عام ہے، چند اشعار خاطر نشین ہوں۔

یا شفیع الوریٰ سلام علیک  
یا نبی الہدیٰ سلام علیک  
خاتم الانبیاء سلام علیک  
سید الاصفیاء سلام علیک  
سیدی یا حبیبی مولائی  
لک روحی فدا سلام علیک  
ہذا قول غلامک عشقی  
منہ یا مصطفیٰ سلام علیک

حضور سید شاہ برکت اللہ عتیقی و عتیقی مارہروی کے علاوہ سید شاہ حمزہ عتیقی مارہروی، سید شاہ ابوالحسین نورانی مارہروی، تاج العلماء اوالادوار رسول محمد میاں فقیر مارہروی، سید شاہ آل عمال مارہروی، سید شاہ آل مصطفیٰ سید میاں مارہروی، سید شاہ مصطفیٰ حیدر حسن مارہروی نے بھی دنیاے شعر و سخن میں اپنی فکر و نظر کے گہرے نقوش ثبت فرمائے ہیں۔ نظمیں مارہروی نے اسی سلسلہ شعر و ادب کو آگے بڑھاتے ہوئے میدان سخن میں قدم رکھا اور بے طرح کامیاب ہیں۔ آپ کو عتیقی، عتیقی، عتیقی، نورانی جیسے ہم قافیہ تخلص کی طرح ”نظمی“ تخلص حضرت سید شاہ آل عباس صاحب مارہروی نور اللہ مرقدہ نے عطا فرمایا۔ یہ قول نظمی:

”یہ دادا حضرت کی برکت ہے کہ آج یہ تخلص میرے لیے سعادت کا دوسرا نام ہے۔“

(نظمی مارہروی: بعد از خدا.....، ص ۴۰)

اس مقام پر پہنچ کر یہ بتانے کی ضرورت نہیں کہ نظمیں مارہروی کو فن شاعری ورثے میں ملا۔ آپ کے والد ماجد حضور سید العلماء سید آل مصطفیٰ سید میاں نور اللہ مرقدہ اپنے وقت کے عظیم مفتی، طبیب، حاذق، خطیب، ادیب، مفکر، مدبر اور قادر الکلام شاعر گذرے ہیں۔ آپ کا اہم فکر و نعتیہ اور بہاریہ دونوں رنگ میں شاعری کیا کرتا تھا۔ آپ کے بعض اشعار زباں زو خاص و عام ہیں۔ مثلاً۔

کسی کی جے و جے ہم کیوں پکاریں کیا غرض ہم کو  
ہمیں کافی ہے سید اپنا نعرہ یا رسول اللہ  
چمن کا ہر گل و غنچہ سلام کہتا ہے  
حسین تم کو زمانہ سلام کہتا ہے

ترے پایے کا کوئی ہم نے نہ پایا خواجہ

تو زمیں والوں پہ اللہ کا سایا خواجہ

نظمی مارہروی نے شاعری کا آغاز کم عمری ہی میں کر دیا تھا۔ حضور سید شاہ ابوالحسین نورانی میاں قدس سرہ کے عرس مقدس کے موقع پر عرس کی دوسری تقریبات میں ایک مشاعرہ بھی ہوتا تھا جو نعتیہ اور بہاریہ دونوں رنگ لیے ہوتا تھا۔ حضرت نظمی کے والد ماجد حضور سید آل مصطفیٰ سید میاں مارہروی دونوں رنگوں میں کلام لکھ کر مہنت سے تشریف لاتے تھے۔ اور ان کو مشاعرہ میں پڑھنے کے لیے صحیح تلفظ کی ادائیگی کے ساتھ مکمل مشق حضرت نظمی مارہروی سے کروائی جاتی اور مشاعرے میں وہ کلام آپ ہی سے پڑھوائے جاتے۔ یہیں سے آپ کے اندر بھی شعر گوئی کا شوق پروان چڑھنا شروع ہوا۔ یہ قول نظمی مارہروی:

”یہیں سے میرے اندر خود اپنے شعر کہنے کا شوق پیدا ہوا۔ ابا حضرت کو معلوم ہوا تو

پہلی ہدایت یہ فرمائی کہ میں بار بار اعلیٰ حضرت فاضل بریلوی رحمۃ اللہ علیہ کا دیوان ”حدائق بخشش“ پڑھا کروں۔ مجھے اس مشق میں کئی نعتیں ازبر ہو گئیں اور مختلف

تقریب میں وہ نعتیں پڑھنے بھی لگا۔ پھر میں نے شاعری شروع کر دی.....

..... پھر اللہ تعالیٰ کے فضل سے مجھے اعلیٰ حضرت فاضل بریلوی کے روضے کی

زیارت کی سعادت نصیب ہوئی۔ مزار رضا پر فاتحہ کر کے میں نے اپنے رب سے

ایک ہی دعا مانگی:

’اے پروردگار! عشق رسول اور نعت مصطفیٰ علیہ التحیۃ والثناء کا جو سمندر تو نے اپنے

محبوب بندے احمد رضا کے سینے میں موج زن فرمایا تھا اس کا ایک قطرہ اپنے کرم سے

میرے سینے میں بھی ڈال دے۔.....“

(نظمی مارہروی: بعد از خدا.....، ص ۴۱/۴۰)

سفر بریلی سے واپسی کے بعد نظمیں مارہروی نے اپنا موئے قلم نعت گوئی کی طرف موڑا اس سے قبل وہ غزلیہ و بہاریہ شاعری کی طرف بھی مائل تھے۔ لیکن اب آپ نے صرف میدان نعت ہی میں گل و لالہ نکھیرنا شروع کر دیا۔ چنانچہ سب سے پہلے اعلیٰ حضرت کی سترہ نعتوں پر تصامین لکھی، جو ”شان مصطفیٰ ﷺ“ کے نام سے شائع ہو کر مقبول عام ہوئیں۔ اور پھر جب حضور رحمت عالم صلی اللہ علیہ وسلم کے روضہ پاک کی زیارت اور حج بیت اللہ کی سعادت سے مشرف ہو چکے تو آپ کے عشق

رسول (ﷺ) میں مزید والہانہ وارفتگی آگئی۔ جذبات کا التہاب، مضامین وموضوعات اور خیالات ومحسوسات کا جو سیل رواں گل بوٹے کی طرح ارض ذہن وقلب پر پروان چڑھنے لگا اُس کو فکرِ نظمی نے قرطاس عقیدت ومجت پر سجانا شروع کر دیا۔ وارداتِ قلبی کا یہ خوب صورت اور صدر رنگ انعکاس کیے بعد دیگرے ”مدائحِ مصطفیٰ، تنویرِ مصطفیٰ، عرفانِ مصطفیٰ اور نوازشِ مصطفیٰ (ﷺ)“ جیسے بیش بہا نعتیہ دواوین کی شکل میں رُو نما ہوا۔ یہ نعتیہ مجموعے یقیناً نظمی کی طرف سے دنیاے ادب کو گراں قدر تحفہ ہیں۔ نظمی مارہروی خود کو امام احمد رضا کی چلتی پھرتی کرامت مانتے ہیں اور اپنے اشعار میں جاہ جاس حقیقت کا برملا اعتراف و اظہار بھی کرتے ہیں۔

ملا نام نظمی کو نعت میں یہ عطا رضا کے قلم کی ہے  
کہاں میری اتنی بساط تھی نہ حساب میں نہ کتاب میں  
ہے فیضِ رضا نظمی تیرے قلم پر  
کیے جا یوں ہی نعت و مدحت کی بارش  
یہ فیضِ کلکِ رضا ہے جو شعر کہتا ہوں  
وگر نہ نعت کہاں اور کہاں قلم میرا  
بارگاہِ اعلا حضرت سے ملا نظمی کو فیض  
اس کی نعتوں کی زمانے بھر میں دھو میں مچ گئیں

مناظر حسین رضوی بدایونی کے لُحْن دواودی نے نظمی کی جملہ نظم ہائے سرمدی کو عوام الناس کے قلوب واذہان میں بسانے میں اہم کردار ادا کیا ہے۔ حضرت نظمی مارہروی کا یہ مطلع شاید ہی کسی صحیح العقیدہ مسلمان کو یاد نہ ہو۔

کعبے کے در کے سامنے مانگی ہے یہ دعا فقط  
ہاتھوں میں حشر تک رہے دامنِ مصطفیٰ فقط

سید آل رسول حسنین میاں نظمی مارہروی نے اپنے احباب کی فرمائش پر تمام شعری مجموعوں کو یک جا کر کے ۲۰۰۸ء میں ایک مکمل دیوان ۴۸۶ صفحات پر مشتمل ”بعداذ خدا.....“ کے دلکش نام سے شائع کیا۔ جو عشق ومجت رسول صلی اللہ علیہ وسلم کا گنجینہ ہونے کے ساتھ ساتھ فنی وشعری محاسن کا خزانہ بھی ہے۔ آپ نے اس میں کہیں کہیں بالکل اچھوتے اور نرالے موضوعات کو پیش کیا ہے، اس دیوان میں

بعض ردیفیں اور توانی جدت لیے ہوئے ہیں۔ زمینیں انتہائی مترنم اور انداز بیان میں ندرت و دل کشی ہے؛ نیز کئی بحرین نہایت سنگلاخ اور ردیفیں ادق ہیں۔ حمد و نعت کی جملہ روایات اور لوازمات کی مکمل پاس داری ”بعداذ خدا.....“ کی سطر سطر میں معمور اور ورق ورق میں مسطور نظر آتی ہیں۔ اس دیوان میں حروف ہجائیہ کا بھر پور لحاظ رکھا گیا ہے۔ اس میں کل ۳۳ حمدیہ نظمیں، ۱۶۰ نعتیں، ۳۳ طویل آزاد نظمیں، ۳۳۴ قطعات، ۵۰/۵۰ مناقب اور ۲۴/۲۴ سہرے اور دیگر منظومات کے علاوہ ۲۷/۲۷ ہندی و سنسکرت زبان پر مشتمل نعتیہ کلام ہیں جو چمن اور چو پائوں پر مشتمل ہیں۔ آپ نے پوربی میں بھی مدحت سرکار صلی اللہ علیہ وسلم کے دیکھ روشن کیے ہیں۔

”بعداذ خدا.....“ میں شامل ایک نعتیہ نظم..... ”آرزوئیں کیسی ہیں؟ کاش یوں ہوا ہوتا!“  
..... ایک اچھوتی اور منفرد نعت ہے، جسے مثالی نہیں بل کہ بے مثالی کہا جائے تو یہ مبالغہ آرائی نہ ہوگی۔ اس نعت میں آپ نے سارے مضامین احادیث طیبہ کی روشنی میں بڑی خوب صورتی اور دل کشی کے ساتھ نظم کیے ہیں۔ جو ہر اعتبار سے لائق تحسین و آفرین ہیں۔ مذکورہ نعت کے دو بند نشانِ خاطر ہوں۔

کاش میں حلیمہ کی بکری ہی رہا ہوتا!  
آقا مجھ کو لے جاتے، بن میں چر رہا ہوتا!  
دودھ دوہتے آقا اپنے دستِ اقدس سے  
آج تک مقدر پر ناز کر رہا ہوتا!  
آرزوئیں کیسی ہیں؟ کاش یوں ہوا ہوتا!  
اک چٹان کی صورت کاش میں رہا ہوتا!  
آقا پاؤں رکھ دیتے، موم بن گیا ہوتا!  
نوری عکس قدموں کا دل میں بھر لیا ہوتا!  
ان کے جاں نثاروں کے دل میں بس گیا ہوتا!  
آرزوئیں کیسی ہیں؟ کاش یوں ہوا ہوتا!

اسی طرح اس دیوان میں درج دو نعتیں بحر طویل میں نظم کی گئی ہیں۔ جو یقیناً اردو میں اپنی نوعیت کی منفرد نعتیں ہیں۔ طویل بحر کے باوجود شعریت و نغسگی اور سلاست و روانی کہیں بھی مفقود نہیں ہوئی ہے۔ دونوں نعتوں کے مطلع خاطر نشین فرمائیں۔

مصرعہ اولیٰ: کیا ہوا آج کہ خوشبوسی ہوا میں ہے تجلی سی فضا میں ہے مہکتی ہوئی گلیاں ہیں چٹکتی ہوئی کلیاں

ہیں چمن کیف میں جھومے ہے فلک وجد میں گھومے ہے سچی آج یقیناً کہیں پھر نعت کی محفل  
مصرعہ ثانی: نکاتیں لیتی ہیں انگڑائی چو طرفہ ہیں رعنائی قدسی کی قطاریں ہیں درودوں کی بہاریں ہیں  
سماں برکتوں والا ہے اُجالا ہی اُجالا ہے کہ سرشار ہے آقا کی محبت میں ہر اک روح ہر اک دل

مصرعہ اولیٰ: یہی آرزو ہے یہی جستجو ہے کہ جب تک رہیں دھڑکنیں میرے دل میں چلیں میرے سینے  
میں جب تک یہ سانسیں کیے جاؤں آقا نے نعمت کی باتیں انہی مصطفیٰ جانِ رحمت کی باتیں  
مصرعہ ثانی: زباں پر مری بس انہی کا بیاں ہو مری روح میں یاد ان کی نہاں ہو رہے وقف ان کے لیے  
میرا تن من مرے دل میں ہوں ان کی الفت کی باتیں محبت کی باتیں عقیدت کی باتیں  
نظمی مارہروی کی دینی، علمی، ادبی اور شعری خدمات کی اس وسعت، رنگارنگی اور تنوع کو  
دیکھتے ہوئے اس امر پر حیرت ہوتی ہے کہ اس بلند و بالا سب رنگ علمی شخصیت کا دنیاے علم و ادب میں  
حتیٰ کے نعتیہ ادب کے حوالے سے بھی ویسا تذکرہ نہیں ہے جس کے وہ حق دار ہیں۔ جب کہ آپ کے  
موئے قلم سے نکلے ہوئے کلام کی عوامی مقبولیت کا تو یہ عالم ہے کہ امام احمد رضا بریلوی کے بعد اگر کسی  
نعت گو شاعر کا کلام شہرت کی بلند یوں کو چھو رہا ہے تو وہ بلاشبہ سید آل رسول حسنین میاں نظمی مارہروی ہی  
کا کلام بلاغت نظام ہے۔

نظمی مارہروی کے کلام کے مطالعہ و تجزیہ کے بعد قاری کے دل پر جو نقشِ اولین مرتب ہوتا  
ہے وہ ہے آپ کے کلام کا کلامِ رضا کا عکسِ جمیل اور مظہرِ حسین ہونا۔ نظمی مارہروی کے کلام کی دیگر لائق  
تحمین خصوصیات میں یہ ایک اہم خصوصیت ہے۔ یہی وجہ ہے کہ آپ کے کلام کو پڑھ کر اہل عقیدت و  
محبت آپ کو ”پرتو کلامِ رضا“ کے ہم نام نشان لقب سے یاد کرتے ہیں۔  
پرتو کلکِ رضا لاریب! نظمی کا قلم  
فیض نے ان کے مجھے حستاں بنا کر رکھ دیا  
کلامِ رضا اور کلامِ نظمی میں جو صوتی و معنوی ہم آہنگی پائی جاتی ہے اگر اس کی جملہ مثالیں  
”بعد از خدا.....“ کے حوالے سے پیش کی جائیں تو صفحات کے صفحات پُر ہو سکتے ہیں۔ ذیل میں صرف  
چند ہی مثالیں پیش کرنے پر اکتفا کرتا ہوں۔

لطف اُن کا عام ہو ہی جائے گا

شاد ہر ناکام ہو ہی جائے گا

(رضابریلوی)

لطف اُن کا عام ہوگا جس گھڑی میزان پر  
نظمی عاصی کا بیڑا پار ہو ہی جائے گا  
(نظمی مارہروی)

جس کی تسکین سے روتے ہوئے ہنس پڑیں  
اس تبسم کی عادت پہ لاکھوں سلام  
ترے آگے یوں ہیں دبے لپے فصحا عرب کے بڑے بڑے  
کوئی جانے منہ میں زباں نہیں نہیں بل کہ جسم میں جاں نہیں  
(رضابریلوی)

وہ تبسم کہ روتے ہوئے ہنس پڑیں، وہ تکلم کہ فصحا بھی گونگے بنیں  
وہ تقدس کہ قرآنِ مدحت کرے، اور بشارت دیں سب نبی ہر طرف  
(نظمی مارہروی)

عرش کی عقل ہے چرخ میں آسمان ہے  
جانِ مراد اب کدھر ہائے ترا مکان ہے

(رضابریلوی)

رفعتِ مصطفائی پر عرش کی عقل دنگ ہے  
ان کی ہر اک ادا میں کیا محبوب بیت کا رنگ ہے  
(نظمی مارہروی)

سرور کہوں کہ مالک و مولا کہوں تجھے  
باغِ غلیل کا گلِ زیبا کہوں تجھے

(رضابریلوی)

مالک کہوں کہ صاحبِ رحمت کہوں تجھے  
پردردگارِ غلق کی نعمت کہوں تجھے

(نظمی مارہروی)

حقیقت تو یہ ہے کہ نظمی مارہروی کی وسیع تر شعری کائنات اور آپ کے فنی درو بست نیز جذبہ و  
فن کی طہارت، لفظ و معنی کے انسلالات، فصاحت و بلاغت، تشبیہات و تمثیلات، استعارات و پیکرات،

شعربیت وادبیت اور شگفتگی و چنگلی پر کما حقہ تبصراتی مقالہ قلم بند کرنا بھی اہل علم و دانش کا کام ہے۔ میرے لیے یہ مشکل ترین امر ہے کہ میں نظمیں مارہروی کی نعتیہ شاعری پر کچھ روشنی ڈال سکوں۔ بہ ہر کیف! فیض رضا سے پرتو کلامِ رضا کے لیے میرا خاتمہ خام چل پڑا ہے۔

نظمیں مارہروی فنِ نعت گوئی کے جملہ لوازمات سے مکمل طور پر آگاہ ہیں۔ آپ کی نعت گوئی گونا گوں محاسن سے لبریز ہے۔ آپ نے اپنی نعتوں میں کم و بیش انہی موضوعات کو برتا ہے جو امام نعت گویاں رضا بریلوی کی نعتوں میں جلوہ گر ہیں۔ ویسے نظمیں نے سیرتِ طیبہ کے بعض ایسے گوشوں کو بھی اپنی نعتوں میں سمویا ہے جو دوسرے نعت نگاروں کے یہاں خال خال نظر آتے ہیں۔ اس لحاظ سے نظمیں ایک منفرد لب و لہجے کے نعت گو شاعر کے رُپ میں سامنے آتے ہیں۔ آپ کے نعتیہ کلام کی زیریں رد میں موضوعات کا گہرا تنوع ہے۔ فکر و فن اور جذبہ و تخیل میں ہمہ جہتی و ہمہ گیریت پنہاں ہے۔ آپ نے اپنی نعتوں میں جن موضوعات کو بڑی خوش اسلوبی سے برتا ہے اس کی ایک اجمالی فہرست ذیل میں نشانِ خاطر ہو:

- (۱) اللہ رب العزت جل شانہ کی حمد و ثنا
- (۲) رسول اللہ ﷺ کا اللہ کا نور اور باعثِ ایجادِ عالم و اصلِ عالم ہونا
- (۳) رسول اللہ ﷺ کا اللہ کی عطا سے غیب پر آگاہ ہونا
- (۴) رسول اللہ ﷺ کا حاضر و ناظر ہونا اور آپ کی حیات
- (۵) رسول اللہ ﷺ کی محبوبیت (اللہ کا محبوب ہونا)
- (۶) رسول اللہ ﷺ کا معراج کی شب لامکاں کالمیں ہونا
- (۷) رسول اللہ ﷺ کا دیدارِ الہی سے مشرف ہونا
- (۸) رسول اللہ ﷺ کا مالک و مختار ہونا
- (۹) رسول اللہ ﷺ کا خاتم النبیین ہونا
- (۱۰) رسول اللہ ﷺ کا قاسمِ نعمت ہونا
- (۱۱) رسول اللہ ﷺ کا بے مثل و بے مثال ہونا
- (۱۲) رسول اللہ ﷺ کی فصاحت و بلاغت سب سے اعلیٰ و ارفع ہونا
- (۱۳) رسول اللہ ﷺ کا شافعِ یوم النہر ہونا
- (۱۴) رسول اللہ ﷺ کی میلادِ پاک کا جشن منانا
- (۱۵) رسول اللہ ﷺ کا سایہ نہ ہونا

- (۱۶) رسول اللہ ﷺ کے معجزات کا ذکر کرنا
- (۱۷) رسول اللہ ﷺ کے شہرِ پاک مدینہ طیبہ کا ذکر کرنا
- (۱۸) رسول اللہ ﷺ کے دیگر آسمانی کتب میں ذکر و ثنا کو بیان کرنا
- (۱۹) رسول اللہ ﷺ کی بارگاہِ عالیہ میں قوم و ملت کی بد حالی پر استغاثہ و فریاد کرنا
- (۲۰) رسول اللہ ﷺ کے اسوۂ حسنہ پر اصلاحِ اعمال و عقائد کے ساتھ قومِ مسلم کو عمل کرنے کی تلقین کرنا۔

کلامِ نظمیں میں ان موضوعات کی جو رنگارنگی، والہانہ امتزاج اور گہرا چاؤ و شعربیت و ادبیت اور فنی محاسن کے ساتھ موج زن ہے وہ قاری و سامع کو ایک کیف آگیں لطف و سرور سے سرشار کرتے ہوئے بصیرت و بصارت اور شادابی و وارفتگی سے ہم کنار کرتے ہیں۔ ”بعد از خدا.....“ سے چند نمایندہ اشعار ملاحظہ ہوں۔

چل قلم اب حمد رب مقصود ہے  
تیرا میرا سب کا جو معبود ہے  
فخرِ دو عالم نورِ مجسمِ رحمت سے بھر پور  
رب نے انہیں بخشے ہیں خزانے نعت سے بھر پور  
اُجالا جس کا ہے دو جہاں میں وہ میرے آقا کی روشنی ہے  
انہیں کی قدموں کی برکتوں سے یہ زندگی آج زندگی ہے  
رفیع وہ ہیں کہ رفعتوں پر انہیں کے قدموں کا ہے اجارا  
شفیع وہ ہیں شفاعتوں پر انہیں کی مُہرِ کرم لگی ہے  
کیسا انسان وہ پیدا ہوا انسانوں میں  
خون توحید کا دوڑا دیا شریانون میں  
آغاز سے اخیر تک قرآن ہے نعتِ مصطفیٰ  
محبوب کے بیان کا کیسا انوکھا ڈھنگ ہے  
طیبہ کی آرزو میں مرا دل اداس ہے  
زندہ ہوں بس کہ پھر وہاں جانے کی آس ہے

طیبہ کی ارض پاک پہ تدفین ہو مری  
اللہ کے حضور یہی التماس ہے

نعتیہ شاعری کے جملہ لوازمات میں عشق رسول صلی اللہ علیہ وسلم کو بنیادی حیثیت حاصل ہے کہ اگر عشق نہ ہو تو ایک مصرع بھی موزوں نہیں ہو سکتا۔ عشق رسالت مآب صلی اللہ علیہ وسلم کے ساتھ حزم و احتیاط بھی نعت نگاری کے لیے انتہائی ضروری ہے۔ نظمیں مارہروی - حضور سید عالم صلی اللہ علیہ وسلم کی آل ہیں آپ کی رگوں میں سرور کائنات صلی اللہ علیہ وسلم کی مودبانہ محبت و الفت رچی بسی ہے۔ نظم کا تصور عشق پاکیزگی و طہارت اور سچائی و نظافت لیے ہوئے ہے۔ آپ کے کلام میں مجازی محبوبوں کی طرح اظہار عشق کا عامیانا انداز نہیں ملتا، بل کہ حزم و احتیاط اور احترام و عقیدت کی جو جلوہ ریزیاں ہیں وہ صدیقی شینگی، فاروقی جاں نثاری، عثمانی فداکاری، علوی سرشاری، بلالی سپردگی، صہیبی وارثگی اور حسانی نغسگی سے عبارت ہے۔ آپ کے تصور فن پر تصور عشق کا غلبہ ہے۔ آپ کے یہاں خارجیت سے زیادہ داخلیت نمایاں ہے اور یہ داخلیت آپ کا جذبہ حب رسول صلی اللہ علیہ وسلم ہے؛ کہ اسی میں ڈوب کر آپ نے مدحت رسول صلی اللہ علیہ وسلم کے جواہر پارے بکھیرے ہیں۔ جو آپ کے کلام کو ایک شیریں لطافت اور پُر کیف وارثگی سے ہم رشتہ کرتے ہیں۔

طاقِ دل پہ رکھی ہے شمع عشق احمد کی  
نور کی شعاعوں سے بھر گیا ہے من میرا  
میں عشق شدہ دیں میں ہو جاؤں فنا اک دن  
ہر سو مری شہرت ہو کچھ ایسی کلا آئے  
دل میں عشق مصطفیٰ کا نوری جو ہر رکھ دیا  
کیا کیا چھوٹے سے کوزے کو سمندر کر دیا  
عشق نبی ہے جس دل میں وہ سچا دل  
اُس دن موت سے ناتا ہے، اب سمجھو بھی

نظمیں مارہروی نے سرور دو عالم صلی اللہ علیہ وسلم کے تین فداکارانہ سرشاری کے باوجود امن حزم و احتیاط کو ہاتھ سے چھوٹے نہیں دیا۔ آپ نے عبد و معبود کے واضح فرق کو ہر حال میں ملحوظ خاطر رکھا، افراط و تفریط اور غلو و مبالغہ سے کوسوں دور آپ نے شریعت و طریقت کے تقاضوں کی تمیز مد نظر رکھی، قرآن و حدیث کے متقاضی موضوعات و روایات کو ہی اپنی نعتوں میں نظم کیا۔ آپ کے یہاں من

گھڑت اور موضوع روایات کا کہیں بھی گزر نہیں ملتا۔ جذبوں کی صداقت و طہارت، پاکیزہ خیالات، دل نشین تصورات، تصوف و معرفت کی حلاوت و گھلاوٹ، سلاست و روانی، سادہ لفظیات کی دل کشی، جزئیات نگاری، شعری حُسن و جمال، موسیقیت و نغسگی، مضمون آفرینی، صنایع لفظی و معنوی، پیکر تراشی، نگلختہ بیانی، ترکیب سازی اور دیگر فنی محاسن کی جو تہہ داریت کلام نظمیں میں پنہاں ہے وہ انہیں اپنے معاصر نعت گو شعرا سے ممتاز کرتی ہے۔ بل کہ نظمیں کے بعض اشعار میں تو مضمون آفرینی کی ایسی گہرائی و گیرائی ہے کہ ان پر گھنٹوں گفتگو کی جاسکتی ہے۔

خود سے پوچھا جو کبھی اپنا پتا بھولے سے  
جانے کیوں کوچہ طیبہ کی طرف دھیان گیا  
احساس تجھ کو دید خدا کا نہ ہو تو کہہ  
سرکار کے خیال کو دل میں جما کے دیکھ

وہ سرورِ کشور رسالت شفاعتیں بے مثال ان کی  
خدا کے بندے ہمارے آقا عنایتیں بے مثال ان کی  
لباس پیوند، منہ میں روزہ، شکم پہ پتھر، چٹائی بستر  
یہ سادگی بے نظیر ان کی قناعتیں بے مثال ان کی  
یہ لعاب نبی ہی کا اعجاز تھا دکھتی آنکھیں علی کی بھلی ہو گئیں  
بابِ خیبر اکھاڑا بہ چشمِ زدن گونج اٹھا نعرہ حیدری ہر طرف  
حضرت جابر کے گھر کی دعوت کی تھی کیا شان  
ریزہ ریزہ مالکِ کل کی برکت سے بھر پور  
بت پرستی کا اندھیرا تھا عرب میں چار سو  
روشنی توحید کی لایا نبوت کا چراغ  
وہ غار کہ جس نے اک تاریخ بنائی ہے  
اس غار کو کیا کہیے اس یار کو کیا کہیے

شعور کے رخ سے اٹھ رہے ہیں یقین کے ہاتھوں گماں کے پردے  
وہ رب واحد یہ عبد واحد یہی ہے وحدت یہی دوئی ہے

نظمی مارہروی کے کلام کا ایک اور اہم توصیفی پہلو یہ ہے کہ آپ نے مشکل پسندی کو اپناتے ہوئے کبھی کبھی بڑی سنگلاخ بحر و کونج کیا ہے اور مشکل ردیفوں میں اپنا شاعرانہ کمال ادیبانہ مہارت سے دکھایا ہے۔ ممتاز گلشن رائٹر سید محمد اشرف برکاتی مارہروی (انکم نیکس کمشتر، دہلی) کے بقول :  
 ”نظمی کی ایک اور خوبی سے صرف نگاہ کرنا بے انصافی ہوگی وہ یہ کہ نظمیں کہیں کہیں بڑی ٹیڑھی ترچھی بحر وں میں اور کبھی بہت ادق ردیفوں میں اپنا کمال شعر آزمایا ہے۔ لیکن خدا لگتی کہنے میں کوئی حجب نہیں کہ ایسے تمام موقعوں پر کمال فن نے نظمیں کے ہاتھ چومے ہیں۔“ (نظمی مارہروی: بعد از خدا.....، ص ۱۹)

روایتی بحر وں اور ردیفوں کے علاوہ نظمیں نے بعض ایسی ردیفیں چنی ہیں کہ دوسروں کے لیے ان میں طبع آزمائی کرنا دشوار گزار اور کٹھن مرحلہ ہے۔ نظمیں کی چند سنگلاخ زمینوں پر مبنی نعتوں کے مطالعے بہ طور مثال ذیل میں نشان خاطر ہوں۔

اے صبا لے کے تو آ ان کے بدن کی خوشبو  
 میں بھی سوگھوں ذرا جنت کے چمن کی خوشبو  
 اے باد صبا ان کے روضہ کی ہوا لے آ  
 ہم ہجر کے ماروں کو طیبہ سے دوا لے آ  
 حج کے وہ منظر سہانے ہم کو یاد آئے بہت  
 لوٹ کر اپنے وطن کو ہم تو پچھتائے بہت  
 ہزار بار مرے دل نے کی سکوں کی تلاش  
 ہوئی مدینے میں پوری مرے جنوں کی تلاش  
 بارہ ربیع الاول کے دن اتری جو لاہوتی شعاع  
 آدم سے ایں دم تک سب کو فیض رساں وہ نوری شعاع  
 لوح محفوظ پہ قرآن کی آیت چمکی  
 تب لب عیسا پہ احمد کی بشارت چمکی  
 طیبہ کے تاج دار نے دی زندگی نئی  
 وہ آئے اور پھیل گئی روشنی نئی

انسان کو انسان بناتی ہے حدیث  
 پیغام شرافت کا سناتی ہے حدیث  
 نام احمد ہے خدا کے فضل سے ایمان کی روح  
 رحمت ربّ علا ہے اس شہ ذی شاں کی روح  
 جب بھی کوئی پوچھتا ہے اہل سنت کی سند  
 پیش کر دیتے ہیں ہم تو اعلا حضرت کی سند  
 کس نے سمجھا قرآن کا ماخذ  
 درحقیقت ہیں مصطفیٰ ماخذ  
 جانِ ایمان ہے شہ دیں کی عداوت سے گریز  
 باعثِ قہر خدا ہے ان کی سنت سے گریز  
 نکہتِ عرقِ محمد ہے گلستاں کی اساس  
 طلعتِ نورِ محمد ماہِ تاباں کی اساس  
 الفتِ نبی کی روح میں اپنی رچا کے دیکھ  
 دل کو جمالِ یار کا شیشہ بنا کے دیکھ  
 سرخیاں حپّ نبی کی جس کے دل میں رچ گئیں  
 خوبیاں اس شخص کی رضواں کے دل کو بچ گئیں

علاوہ ازیں چند مشکل اور ادق ردیفیں اس طرح ہیں: فقط، بھر پور، بارش، خاموش، اخلاص، عارض، محفوظ، چراغ، طفیل وغیرہ۔

جیسا کہ اس بات کا اظہار کیا جا چکا ہے کہ نظمیں مارہروی کی شخصیت علوم جدیدہ اور علوم دینیہ کا حسین سنگم ہے۔ آپ دریاے قرآنیات، سیرت، احادیث اور تاریخ اسلامی کے ایک مشتاق شاعر ہیں۔ آپ قرآنی اسلوب، قرآنی مضامین، احادیث نبویہ کے تقاضوں اور سیرت طیبہ کے صدر رنگ پہلوؤں کے دانا و پینا عالم و فاضل ہیں۔ یہی وجہ ہے کہ شعر کہتے وقت آپ اس گہرے دریا سے ایسے ایسے قیمتی موتی نکال لانے میں کامیاب ہو جاتے ہیں جو آرائش و زیبائش نعت کے لیے غایت درجہ ضروری و اہم ہیں۔ آپ نے اپنے بیش تر اشعار کی بنیاد آیات قرآنی اور حدیث رسول مقبول صلی اللہ علیہ وسلم پر رکھی ہے۔ آپ کی نعتوں میں اردو کے ساتھ ساتھ فارسی کی آمیزش اور عربی زبان کا گہرا رچاؤ

پایا جاتا ہے۔ عربی و فارسی کے استعمال کے باوجود قاری کو اکتاہٹ نہیں محسوس ہوتی بل کہ وہ مکمل طور پر ان اشعار سے لطف اندوز ہوتا ہے۔ یہ امر نظمیں مارہروی کے ایک کام یاب اور قادر الکلام نعت گو شاعر ہونے پر دلالت کرتا ہے۔

ان اعطینک الکوثر قرآن کا اعلان  
میرے نبی اوصاف میں یکتا کثرت سے بھر پور  
ثم دنا فتدلیٰ کا مصداق بنا معراج کی شب  
عرش سے آگے منزل کرنے ہمت والا آیا ہے  
ان هو الا وحی یوحی اس کے نطق کا چرچا ہے  
کس کی خطابت کس کی فصاحت کس کی بلاغت؟ اُن کی اُن کی  
سجدہ محشر کریں گے جب حبیب کبریا  
یا محمد ارفع راسک رب بھی فرمائے گا  
راحت فزا ہے سایہ دامان مصطفیٰ ﷺ  
رحمت کا آب شار ہیں چشمان مصطفیٰ ﷺ  
جان رحمت قاسم نعمت حبیب کبریا  
ترجمان کلمہ وحدت لسان مصطفیٰ ﷺ

عربی اور فارسی کے اس گہرے رچاؤ کے ساتھ ساتھ نظمیں نے اپنے کلام میں ہندوستانی عناصر، علاقائی بولیوں کا بھی حُسن ادا کے ساتھ استعمال کیا ہے اور اپنے اردو کلام میں ہندی بھاشا کی آمیزش بھی کی ہے جس سے نظمیں کے پیرایہ زبان و بیان میں ایک پُرکشش باکپن پیدا ہو گیا ہے۔

عرش سے پرے جا کر مصطفیٰ نے فرمایا  
یہ زمیں بھی ہے میری اور یہ سگن میرا

ان سے جگ اجبارا وہ غریبوں کا سہارا ان کی رحمت سے سارے لوگ آس لگاتے ہیں  
پاؤں پتھر پہ راکھیں تو نشان پڑ جائے یہ چسکار میرے آقا نے ہی دکھاتے ہیں  
چشتی قادری مدھو شالا کے رند ہیں ہم  
مدنی آقا پلاتا ہے ، اب سمجھو بھی

واللیل و الضحیٰ سے ہیں آقا کے زلف و رخ مراد  
دل نور جسم نور ہے نورانی انگ ہے  
گاگا کے اے نادان نہ کر قرأت قرآن  
نغمہ ہے یہ توحید کا سرگم تو نہیں ہے

گنگا اور جمنایہ خالص ہندوستانی علامتیں ہیں۔ ہندوستان کے اہل ہنود کے نزدیک یہ دونوں دریا تقدس کے آثار لیے ہوئے ہیں۔ نظمیں کے یہ اشعار دیکھیں ان میں ہندوستانی نمائیاں ہیں، آپ نے گنگا و جمن کا تذکرہ کرتے ہوئے ان ناقدین کو تازیانہ لگایا ہے جو یہ کہتے ہیں کہ ”مذہب پسند مسلم شعرا ہندوستان میں بیٹھ کر عرب و ایران کے گن گاتے ہیں“.....

ارض گنگ بھی میری خطہ جمن میرا  
میں غلام خواجہ ہوں ہند ہے وطن میرا  
قادری چشتی مہک بڑھ گئی مارہرہ میں  
یوں تو پہلے سے ہی تھی گنگ و جمن کی خوشبو

نظمی کا وطن مارہرہ۔ شمالی ہندوستان میں ہے جسے پورب بھی کہتے ہیں اور وہاں کی علاقائی بولی کو پوربی کہا جاتا ہے۔ نظمیں نے پوربی بھاشا میں بھی بارگاہ رسالت مآب صلی اللہ علیہ وسلم میں نذرانہ محبت لٹایا ہے۔ نظمیں مارہروی کا پوربی رنگ و آہنگ ملاحظہ ہو۔

ہم سے حک میں دعا کرو ہم طیبہ نگر کو جاوت ہیں  
آکا کے سہر کے رہو اسی جنت کا مجا اٹھات ہیں  
جہاں ستر ہجار فرستن کی دن رات سلامی ہووت ہے  
وہ چوکھٹ میرے نبی کی ہے جہاں چین ہجاروں پاوت ہیں  
گنبد وہ ہرا جب دیکھت ہے دل دھڑکن دھڑکن لاگت ہے  
سینہ ٹھنڈا ہو جاوت ہے نینیں بھی تراوٹ پاوت ہے  
منبر محراب کو دیکھت ہیں سرکار کی یاد ستاوت ہے  
چپکے چپکے ہماری آنکھیں سمرن کے نہر بہاوت ہیں

درج بالا نعتیہ کلام کے علاوہ بہ عنوان ”نوری آستانہ“ منقبت میں بھی پوربی بولی کی دلکش اور بہار فصل خاتمہ نظمیں نے یوں اگائی ہے۔

ہم کا پیچ نگری ماں مہی جی بسا لینا  
تمہرے چرنوں ماں دم دیں ای ہمار حسرت ہے  
ہم سے سونے نینوں ماں نور ڈال دیو سرکار  
کب سے تمہرے درشن کو من ہمار تربت ہے

کم سے کم لفظوں میں بڑے سے بڑا مفہوم ادا کرنے میں ترکیبیں بہت اہم کردار ادا کرتی ہیں۔ نظمیں مارہروی کو زبان و بیان پر عالمانہ دست رس حاصل ہے۔ اس وجہ سے آپ نے اپنی نعتوں میں اچھوتی اور زالی ترکیبوں کا برجستہ استعمال کیا ہے۔ اس موقع پر نظمیں کی زبان و بیان پر عالمانہ دسترس سے متعلق سید محمد اشرف برکاتی مارہروی کا یہ خیال پیش کرنا غیر مناسب نہ ہوگا :

”نظمی کی زبان دانی کے سلسلے میں یہ بھی ملحوظ رہے کہ ان کا شعری شجرہ حضور سید العلماء سید میاں مارہروی اور حضرت احسن مارہروی سے ہوتا براہ راست داغ دہلوی تک پہنچتا ہے جنہوں نے بڑے زعم کے ساتھ یہ شعر کہا تھا۔  
اردو ہے جس کا نام ہمیں جانتے ہیں داغ  
سارے جہاں میں دھوم ہماری زباں کی ہے  
زبان کے سلسلے میں یہ بات بھی قابل ذکر ہے کہ نظمیں کے دادا جان حضرت سید آل عباد روزبان کے منفرد انشا پرداز اور صاحب اسلوب ادیب تھے۔“  
(نظمی مارہروی: بعد از خدا.....، ص ۱۸)

نظمی مارہروی نے اپنے کلام میں اپنی زبان دانی کے جوہر بکھیرتے ہوئے نئی ترکیبات لفظی کے انساک سے اپنی نعتوں کو دو آتھہ بنا دیا ہے۔ نظمیں کی ترکیب سازی میں وہ تازگی و طرفگی، رنگارنگی اور تازہ کاری و نادرہ کاری ہے کہ بس بے ساختہ سبحان اللہ! کہنے کو جی چاہتا ہے۔

وہ سر وحدت، وہ راز قدرت، وہ رمز خلقت، وہ کنز رحمت  
وہ شان و شوکت کہ ہر زباں پر انہیں کی تعریف ہو رہی ہے  
مسیحائی میں یکتا ہو مدار دو جہاں تم ہو  
ہمارے درد کے درماں طیب انس و جان تم ہو

سرو گل زار رت جلیل آپ ہی ہیں  
گل زیبائے باغ خلیل آپ ہی ہیں  
آپ ہی مدعاے کلیسی ہیں آقا  
اور ظہور دعاے خلیل آپ ہی ہیں  
صدقہ نور محمد ہے وجود عالم  
حسن عالم ہے رہین خدو خال عارض  
مطلع نظم جہاں رُخ انور ان کا  
حسن مطلع کو مناسب ہے مثال عارض  
نکبت عرق محمد ہے گلستاں کی اساس  
طلعت نور محمد ماہ تاباں کی اساس  
روے زیبائے محمد حسن کنعاں کی اساس  
نقش پائے مصطفیٰ مہر درخشاں کی اساس  
سجدہ گاہ قلب مومن آستان مصطفیٰ  
انخار نور و نکبت گلستان مصطفیٰ  
راحت فزا ہے سایہ دامان مصطفیٰ  
رحمت کا آب شار ہیں چشمان مصطفیٰ

نظمی ایک کثیر المطالعہ شخص ہیں۔ بے اسبب آپ کے فن میں بلا کا تنوع اور ہمہ گیری وہمہ جہتی ہے۔ آپ کا فکری کیونوں وسیع تر ہے۔ نظمیں اسلامیات کے دل دادہ تو ہیں ہی، ادبیات عالم پر بھی آپ کی گہری نظر ہے۔ آپ کثیر المطالعہ ہونے کے ساتھ ساتھ کثیر لسانی بھی ہیں۔ اردو کے علاوہ ہندی، انگریزی، عربی، فارسی، گجراتی، اور سنسکرت ادب پر بھی آپ کو ذرک حاصل ہے۔ آپ کو روایتی ادب، ترقی پسند ادب، جدید ادب، مابعد جدید ادب، ساختیات، پس ساختیات، اور نئے عہد کی شعری تخلیقیت جیسے دیگر ادبی نظریات کا بھی گہرا عرفان ہے۔ آپ کو جہاں میر وغالب، داغ و اصغر، اقبال و رضا، حسن و امیر، کبیر و نائک اور ٹیکو کے شعری و ادبی اثاثے سے آگاہی ہے وہیں آپ ورڈس ورتھ، کیٹس، شیلے، بارن، ایلینٹ، ولیم جاسنس، رچرڈس، ٹیلر، اشپنگر، کارگل، ہیکسپنر اور براؤن جیسے مغربی ادیبوں کے فکری

رحمانات سے بھی آشنا ہیں۔ مطالعہ و معلومات کی اس وسعت و آفاقیت اور ہمہ جہتی کے اثرات آپ کی شعری اور نثری تصانیف میں جا بہ جا ملتے ہیں۔ آپ کے یہاں عصری آگہی بھی نمایاں ہے۔ آپ اسلامیات و روحانیات اور ادب کے مختلف نظریات کے ساتھ ساتھ فلمی ادب، جاسوسی ادب اور صحافتی ادب جیسے نازک موضوعات پر بھی وسیع نظر رکھتے ہیں اس اعتبار سے آپ کے کلام میں متنوع خصوصیات کی تہہ داری اور رنگارنگی پائی جاتی ہے۔

پہنچا وہی منزل پر ابھرا وہی ساحل پر  
جو عشق کے رستے میں ہر گام گرا ، اٹھا  
ماں کے قدموں کے تلے جب میں نے یہ سر رکھ دیا  
رب نے حصے میں مرے اُنچا مقدر رکھ دیا  
ایک پہچان یہ مومن کی بتاتی ہے حدیث  
وہ جو محبوب رکھے جاں کے برابر اخلاص  
جو پست پست کیا عاصیوں کو وحشت نے  
تو مست مست کیا مصطفیٰ کی رحمت نے  
مغافِ ذات کی خاطر کسی سے کچھ مانگوں  
کبھی کیا نہ گوارا یہ میری غیرت نے

آج عالمی سطح پر مسلمانوں کی جو ناگفتہ بہ حالت ہے وہ جگہ ظاہر ہے۔ ہماری شوکت و اقتدار کا دبدبہ ختم ہو چکا ہے۔ ان کے اسباب و علل میں سب سے اہم مسلمانوں کی قرآن اور صاحب قرآن سے دوری ہے۔ اگر آج کے مسلمان ماضی کی تاب ناک دوبارہ حاصل کرنا چاہتے ہیں تو انہیں کن باتوں عمل کرنا پڑے گا۔ اس کی طرف اشارہ کرتے ہوئے نظمیں مارہروی جیسے سچے اور مخلص شاعر نے جو انداز اختیار کیا ہے اس سے امت مسلمہ کے تئیں ان کا سوز و دروں عیاں ہوتا ہے۔

ماضی کی عظمتیں تجھے پھر ہوں گی دست یاب  
قرآن کے اصول ذرا آزما کے دیکھ  
آج بھی فتح و نصرت پر قبضہ ہو قوم مسلم کا  
کاش جنہیں ہم اس دنیا میں قرآنی کردار لیے

مسلمانو! سنبھل جاؤ یہ کیا حالت بنائی ہے؟  
لقب قرآن نے تم کو دے رکھا ہے خیر امت کا  
رسوم لغو چھوڑو ، سنتوں پر ہو عمل پیرا  
بناؤ مستحق خود کو سر محشر شفاعت کا

اسی طرح دنیا کے بڑے بڑے دانش وروں اور نکتہ رسوں نے اپنے اپنے انداز سے زندگی کا فلسفہ پیش کیا ہے لیکن نظمیں جیسے عاشق صادق کا فلسفہ زندگی ان سب سے جدا تقدیری حیثیت کا حامل ہے جو طہارت و پاکیزگی اور کوثر و تسنیم کا تقدس لیے ہوئے ہے۔

حبّ احمد میں چھپی ہے زندگی  
یہ نہ ہو تو موت سی زندگی  
وادی طیبہ میں رہنا گر ملے  
ہم یہ سمجھیں اب ملی ہے زندگی  
دم بہ دم ہو ذکر نامِ پاک کا  
ہاں یہی ہے ہاں ہی ہے زندگی  
ان سے اُلفت اور ان کی آل سے  
عاشقی در عاشقی ہے زندگی  
نظمیں جی نعتِ نبی پڑھتے رہو  
زندگی ہے زندگی ہے زندگی

یوں تو نظمیں مارہروی کی زیادہ تر نعتیں غزل کے فارم میں ہیں لیکن آپ نے دیگر ہیئوں مثلاً: مثلث، مربع، مخمس اور آزاد نظم میں بھی مدحت سرکار صلی اللہ علیہ وسلم کی خوشبوئیں فضاے نعت میں بکھیری ہیں۔ ان ہیئوں میں پر مشتمل کلام کی چند مثالیں خاطر نشین ہوں۔

حق اللہ کی بولی بول      الا اللہ سے گھیرا کھول  
اللہ ہو سے قلب جگائے جا

میری سانوں میں تم دل کی دھڑکن میں تم      شہر و صحرا میں تم ، گلشن و بن میں تم

جس طرف دیکھوں میں تم ہی جلو نما

مصطفیٰ مصطفیٰ مرحبا مرحبا مرحبا

.....  
میں تھا اور مری تہائی تھی، تہائی بس تہائی کوئی نہ ساتھی کوئی نہ ہم، یاس کی گھور گھٹا چھائی  
تب پھر یاد مدینہ لے کر باو صبا صر آئی گنبد سبز کی رنگت سے پھر روح میں ہریالی آئی  
دیکھی ان کی یاد کی برکت صلی اللہ علا محمد صلی اللہ علیہ وسلم

.....  
شمس و قمر حق، برگ و شجر حق جن و بشر حق، قد و حجر حق  
شام و سحر حق، مد و جزر حق تیر و تیر حق، زیر و زبر حق  
کہاں کہاں ڈھونڈے گا حق کو ناحق گھومے ادھر ادھر  
سب حق ہے سب حق ہے بھائی سب حق ہے

.....  
خدا کا بندہ ہمارا آقا

حرامیں کس کو ضیالی تھی

یہ کون فاران پر چڑھا تھا

امین و صادق خطاب والا

خدا کی روشن کتاب والا

کہ جس کی صورت

خداے واحد نے اپنے بندوں کو

نعمتِ لازوال بخشی

سلامتی امن و آشتی کے اصول دے کر

کسے خدا نے عرب میں بھیجا

جیسا کہ ابتدا میں یہ ظاہر کیا جا چکا ہے کہ نظمیں مارہروی نے اپنی نعتیہ شاعری کے آغاز میں امام  
احمد رضا بریلوی کے نعتیہ کلام پر تضامین قلم بند کیں۔ یہ تضامین فکری و فنی اعتبار سے بلند و بالا ہیں۔ یوں تو  
کئی نام ور شعرا نے کلام رضی پر تضامین قلم بند کی ہیں۔ لیکن ان سب میں نظمیں کا انداز بیان اور

پیرایہ اظہار عمدگی لیے ہوئے ہے۔ بہ قول پروفیسر ڈاکٹر انور شیرازی لندن :

”اردو نعتیہ شاعری میں بہت کم لوگوں نے کلام رضی میں پیوند کاری کی جسارت کی

ہے۔ کیوں کہ ظاہر ہے کہ محفل میں ناٹ کا پیوند نہیں لگایا جاتا۔ نظمیں نے سترہ نعتوں پر

تضامین لکھی ہیں اور ہر نعت میں محفل کے ساتھ محفل کا ہی جوڑ لگایا ہے۔“

(نظمیں مارہروی: بعد از خدا.....، ص ۲۸)

ذیل میں ان تضامین سے دو ایک مثالیں نشان خاطر فرمائیں۔

آئے ہیں در پہ ترے دل میں لیے حزن و ملال ڈشمنوں سے ہیں ترے چاہنے والے بے حال

ڈنگ لگاتے ہوئے قدموں کو شہ دین سنبھال تیرے ٹکڑوں سے پلے غیر کی ٹھوکر پہ نہ ڈال

جھڑکیاں کھائیں کہاں چھوڑ کے صدقہ تیرا

.....  
کیا کہنے تیرے جلوہ زیا کی برکتیں افسردہ و ملول کو ملتی ہیں راحتیں

نورِ خدا کی ہر سو برستی ہیں نعتیں اللہ رے تیرے جسم منور کی تابشیں

اے جانِ جاں میں جانِ تجلا کہوں تجھے

.....  
سفر حرم سے ہوا تا بہ مسجد اقصیٰ بہ جسم و روح یہ کون عرش سے پرے پہنچا

یہ معجزہ مرے آقا کا تھا بہ حکم خدا بیان کے جلوے نے کیں گرمیاں شپ اسرا

کہ جب سے چرخ میں ہیں نقرہ و طلاے فلک

گذشتہ صفحات میں اس امر پر روشنی ڈالی جا چکی ہے کہ نظمیں مارہروی اردو کے ساتھ ساتھ عربی، فارسی، انگریزی، ہندی، مراٹھی، گجراتی اور سنسکرت کے بھی ماہر ہیں۔ بل کہ اردو ہی کی طرح ان  
زبانوں پر آپ کو مکمل ملکہ حاصل ہے۔ ان زبانوں پر آپ کی ماہراند اور ادیبانہ دست رس کا یہ عالم ہے کہ  
آپ نے انگریزی اور ہندی میں کئی کتابیں لکھیں۔ فارسی اور گجراتی سے کئی کتابیں اردو میں ترجمہ کیں۔  
ہندی اور سنسکرت میں مہارت کا اندازہ اس بات سے لگایا جاسکتا ہے کہ ان زبانوں میں آپ نے نعت  
جیسی مشکل ترین صنفِ سخن کو کامیابی سے برتا اور میدانِ مدحت سرکار صلی اللہ علیہ وسلم پر عمدہ لہلہاتی ہوئی  
فصل اگائی۔ سنسکرت میں لکھی گئی آپ کی ایک نعت تو عالمی شہرت کی حامل ہے۔ علاوہ ازیں ہندی میں

لکھے گئے چھند اور چوپائیاں بھی قابلِ تحسین ہیں۔ ذیل میں سنسکرت اور ہندی نعتوں کے چند اشعار نشانِ خاطر ہوں۔

### سنسکرت نعت

کوئی کوئی پر نام نت مستک سکل پر جا جنم  
ہے دین بندھو دیا ندھی ابھی نندم سو سواگم  
شاہ ام شاہ ام  
جنم تتی دواوش رنج الاول شہ منکم  
پرتمہ ادبھت الو کک پریتا اتی سندرم  
شاہ ام شاہ ام

### ہندی نعت

قبر میں پل بھر کو وہ آئے ہر سو پھیلا نور  
نظمی نے پہچان ہی لی سوامی کی چھبی مشہور  
چھبی مشہور جو انکت سدا رہی تھی من درپن میں  
جس کی خوشبو بسی ہوئی تھی تن من کے کن کن میں

چاند کی چھاتی چاک انگوریاں نیر بہائیں  
ہاتھ چھلادیں بانجھ بکریاں دودھ دہائیں  
ڈوب گنگن کی گودی میں سورج پھر آئے  
پتھر بولے پیڑ چلے پشو شپش نواے

### چوپائیاں

رب نے دیا مہامت کو سب اگیات کا گیان  
سارے جن مانس میں ان کا شریٹھ استھان  
سرو شریٹھ استھان و ہ سرٹی سروت کہائے  
نیوں کے پری پورک روپ وہ جگ میں آئے

عورت کی مریدا کا انگھن مت کرنا  
اس نے تم کو جنم دیا ہے یہ نہ ویرنا  
نبی نے ماں کا آدر کرنا ہمیں سکھایا  
جنم سہل کرنے کا مول منتر سمجھایا

### چھند

بارہ ربیع الاول کے دن بنا تھا اک اتھاس  
پیدا ہوئے مہامت اس دن بن کر جگ کی آس  
اللہ ایک ، رسول محمد ، کلمہ ہمیں پڑھایا  
ستہ وچن ، سد کرم ، سد دیوہا کا چلن سکھایا  
کہیں نظمی جی کیسے بھولیں سوامی کا احسان  
ہم تھے پشو سماں ، بنایا آقا نے انسان

”بعد از خدا.....“ میں نعتوں کے علاوہ ایک معتدبہ حصہ معتقوں پر مشتمل ہے جو شعری محاسن کا آئینہ دار ہونے کے ساتھ ساتھ نظمی مارہروی کے اپنے ممدوحین کے تئیں والہانہ وارگی اور باہوش عقیدت و محبت کی غماز بھی ہیں۔ سیدنا صدیق اکبر، سیدنا علی مرتضیٰ، امام حسین، شہدائے کربلا، سیدنا غوث اعظم، خواجہ غریب نواز، اعلیٰ حضرت امام احمد رضا، مفتی اعظم علامہ مصطفیٰ رضا، بزرگان مارہرہ مطہرہ وغیرہم رضی اللہ عنہم اجمعین کی شان میں معتقینِ خانہ نظمی نے حوالہ قرطاس کیا ہے۔ ”بعد از خدا.....“ میں شامل مناقب کے چیدہ چیدہ اشعار خاطر نشین ہوں۔

جنہیں نبی نے مصلّا عطا کیا اپنا  
وہ ناز و شانِ امامت ہیں حضرت صدیق  
وہ ہاتھ جس کو یزیدی اسیر کر نہ سکے  
وہ ہاتھ سبطِ نبی کا ہے باوضو اب تک

گلشنِ فاطمہ کے وہ شاداب گل ، وہ مسجانفس شاہِ عالی نسب  
کھیل ہی کھیل میں مردے زندہ کیے قُم باذنی جو حکمِ قوی ہو گیا

تھا جو اک اجڑا ہوا سا شہر ریگستان کا

اس کو اجمیر مقدس کہلوا یا آپ نے

شاہ برکت کی برکات کیا پوچھے جس کو جو بھی ملا ان کے گھر سے ملا

پرتو طیبہ مارہرہ جب بن گیا ، نور کا فیض نوری کے در سے ملا

دل کش و دل چسپ شیریں دل نشین و دل پسند

بولحسن سے ملتا جلتا ہے بیان بوالحسن

علاوہ ازیں نظمیں مارہروی نے اس مجموعہ میں اپنے لکھے ہوئے سہروں اور رخصتیوں کو بھی شامل

کیا ہے۔ یہ سہرے اور رخصتیاں بھی اپنے طرز اظہار، پیرایہ بیان اور مضامین کی ندرت کے باوصف

خاصے کی چیز ہیں۔ ان میں جہاں نصیحت آموز مضامین کی فراوانی ہے وہیں شعری حسن و جمال سے یہ

نظمیں آراستہ و مزین ہیں۔ نظمیں مارہروی نے ان سہروں میں نعتیہ و منقبتی انداز اختیار کر کے اس صنف کو

بھی اپنے امتیازی اسلوب کے سبب ایک دل کش تقدس عطا کر دیا ہے۔ جو آپ کو دیگر پیشہ ور سہرا نویس

اور خستہ نگار شعرا سے منفرد اور ممتاز کرتا ہے۔ حضرت امین ملت پروفیسر ڈاکٹر سید محمد امین میاں مارہروی

کی رسم مناکحت کے موقع پر نظمیں کا لکھا گیا سہرا انداز بیان کے اعتبار سے اچھوتا اور نرالا بانگین لیے ہوئے

ہے، ردیف و قوافی کی جدت و ندرت اور فکری طہارت قاری کو مسرت و بصیرت سے آشنا کرتی ہے۔

صبا کے جھونکوں میں ہے ترنم کلی کے ہونٹوں پہ ہے تبسم

بہار کی گود پا کے دیکھو ہمک رہا ہے ہمکتا سہرا

فضا میں نغمے بکھر رہے ہیں خوشی سے چہرے نکھر رہے ہیں

حیات نو کے سجائے سپنے دمک رہا ہے دمکتا سہرا

کہو ستاروں سے آئیں اس دم عروں نو کی نظر اتاریں

لڑی لڑی میں ہیں نوری کرنیں چمک رہا ہے چمکتا سہرا

علاوہ ازیں شہزادہ حضور نظمیں مارہروی؛ سید بسطین حیدر برکاتی اور سید صفی حیدر برکاتی کے

سہروں کے چند اشعار بھی ملاحظہ کریں اور نظمیں کے حسن تخیل کی داد دیں۔

بنا ہے بسطین آج دولہا سجائے سہرا نجاتوں کا

ہر ایک گل میں ہے نوری نکت ہے رنگ حسینی سیادتوں کا

زناکتیں اس میں نانہالی ، نفاستیں اس میں دادہالی

سراپا گنگ و جمن کا سنگم ، مجسمہ دوہری نسبتوں کا

ربخ صفی پہ یہ سہرا سجا سبحان اللہ

ہر ایک پھول خوشی سے کھلا سبحان اللہ

حسینی اور حسنی خون کا یہ سنگم

اور اس میں رنگِ مدینہ کھلا سبحان اللہ

حاصل کلام یہ کہ سید آل رسول حسین میاں نظمیں مارہروی کی تہہ در تہہ اور متنوع صفات و

خصوصیات کی حامل سب رنگ شخصیت اور آپ کی وسیع تر جملہ فنی محاسن سے آراستہ و مزین نقدی شعری

کائنات کا کما حقہ تعارف اور تبصرہ و تجزیہ پیش کرنا آسان کام نہیں۔ نظمیں مارہروی کے شعری اثاثے کو

پڑھنے کے بعد ہر صاحب نقد و نظر ہمارے اس دعوے کی توثیق کرے گا کہ ”نظمیں مارہروی بلاشبہ

عصر رواں کے سب سے عظیم ترین نعت گو بل کہ حسان العصر کہہ جانے کے بجائے مستحق ہیں۔“ بعض

ناقدین کے نزدیک اکیسویں صدی نعت گوئی کی صدی ہے اور واقعہ بھی یہی ہے، تو اس صدی کے ممتاز

نعت نگاروں میں نظمیں مارہروی کا بھی تذکرہ خیر ہونا چاہیے۔ اب جب کہ نعتیہ ادب کو کافی فروغ حاصل

ہو رہا ہے۔ نعت اور فن نعت سے متعلق دنیا کے کئی خطوں سے نمایندہ رسائل و جرائد اشاعت پذیر

ہو رہے ہیں تو ضروری ہو جاتا ہے کہ نظمیں مارہروی کے فن و فن اور آپ کی امتیازی اوصاف کی حامل نعتیہ

شاعری پر خصوصی گوشے شائع کیے جائیں۔ یونیورسٹیوں اور جامعات میں آپ کے فن نعت گوئی کا

محاکمہ کرتے ہوئے تحقیقی مقالات قلم بند کیے جائیں؛ تاکہ نظمیں مارہروی کے پاکیزہ نعتیہ رجحانات،

خیالات اور افکار میں جو انفرادیت، تنوع اور ہمہ جہتی وہمہ گیریت ہے اُن سے دنیاے ادب واقف ہو کر

مکمل طور پر مستفیض ہو سکے۔

(ڈاکٹر) محمد حسین مٹھرا ہد ر ضوی،

سروے نمبر ۳۹، پلاٹ نمبر ۱۴، نیا اسلام پورہ،

۱۴۳۱ھ بمطابق ۱۲ نومبر ۲۰۱۰ء بروز جمعہ